

ሰንበት ዘስምዖን

ብኣቱ

የካቲት 16 2012 ዓ.ም. (2/16/2020)

መዝሙር: መሀሩን እለ ቀደሙን ምጽአቶ ለክርስቶስ... ቅድመና ዝነበሩ ናይ ክርስቶስ ልደቱ ጥምቀቱ ግልጽቱ መሂሮምና። መልአኽ ገማርያም ከበስራ እንከሎ ወዲ ክትወልዱ ኢኺ ኢልዋ። መዓልቲ ምውላዳ ምስ በጽሔ ክኣ ወለደቶ፣ ፍላጎት ኣጠሚቕዎ መለኮቱ ንምሕታቱ ግን ኣይከአለን። ስምዖን ኣብ ሕፃኑ ተቐቢልዎ ሕልገኡ ገሊጽሎ፣ የማናዩን ምኽሩን ንእቦ ዝኾነ ክድሕነና መጽአ።

ንባባት: ዕብ 2: 14-18፣ 1ዮሐ 3: 1-9፣ ግ.ሐ. 3: 17-ፍ፣ ሉቃ 2: 25-40።

ምስባክ: ተበሃሎ ጻድቃን ዘእንበለ ይቁም አድባር ወይትፈጠር ዓለም ወምድር፣ እምቅድመ ዓለም ወእስከ ለዓለም አንተ ክመ፣ ኢትምጦ ለሰብእ ለኃሳር መዝ.89።

ካብ ዕለት 8-12 የካቲት ኣብ ሰንበት እንተ ወዓለ ዘስምዖን ይብሃል። ስምዖን ንኢየሱስ ኣብ ሕጻኑ ዝተቐበለ ንመጻኢ ሕይወት ኢየሱስን ማርያምን ብትንቢት ዝተዛረብ እዩ (ሉቃ 2: 27-35)። ናይ ሎሚ መዝሙር ምስቲ ናይ ስምዖን ትንቢትን ሕይወትን አተሓዘዙ ናይ ኢየሱስ እንታይነትን ንሕና አመንቱ ክንለብሶ ዝግብአና ሕይወት ይነግረና።

ሰንበት ዘስምዖን ነቲ ኣብ ወንጌል ሉቃስ ዝነገረና ብዛዕባ ስምዖን ነብይ ክነስተንትን ይሕግዘና። እስራኤላውያን ንርእሶም ከም ሕሩይ ህዝቢ አምላኽ እዮም ዝሓስቡ በዚ ኸኣ ዝዓበዩን ዝሓየለን መንግስቲ ከም ዝተኸእሉ ይአምኑ። እንተ ኾነ ኣብ ታሪኽም ከምዝተረእየ እዚ ኣብ ግብሪ ክኸውን ከምዘይክአል እዮም ርእዮም። ካብ ርእሶም ተበጊሶም ኣብቲ ዝምነይዎ ከም ዘይበጽሑ ታሪኽም ጽቡቕ ገሩ ምሂርዎም። ዝበዝሑ አይሁድ ሕሩይ ህዝቢ አምላኽ ስለ ዝኾኑ ሓደ መዓልቲ ዝዓበዩን ዝሓየለን ናይ ዓለም ጎይቶትን ንመንግስታት ዝመልኩን ከምዝኾኑ ይአምኑ። እዚ ተግባራዊ ክኸውን ገለ ካብ ሰማይ ሓደ ሓይሊ ወሪዱ ንኹሉ አጥፊኡ ንሶም ከም ዝነግሱ ይሓስቡ። ገለ ኸኣ ሓደ ካልእ ንጉሥ ካብ ዓለት ዳዊት ከም ዝትንሥእ እዎ ኩሉ እቲ ናይ ጥንቲ ክብርን ግርማን ክምለስ እዩ ይብሉ። ገለ እውን አምላኽ ብቐጥታ ኣብ ታሪኽ ባዕሉ ብመለኮታዊ ኃይሊ ከም ዝአቱ ሽዑ ዓቢ መንግሥቲ ከም ዝተኸለሎም ይአምኑ። እንተ ኾነ አንጻር እዚ ኹሉ ዝተባህለ ገለ ውሑዳት ብሱቕትአም ዝፍለጡ ናይ ዝኾነ ኃይሊ ወይ ወተሃረራዊ ኃይሊ ዘይጸበዩ ኣብ ቀጻሊ ጸሎትን ብተስፋን ሱቕታን ክሳብ አምላኽ ዝመጽእ ዝጸበዩ ነሮም፣ ምሉእ ሕይወቶም ብተስፋ ይጸበዩ ነሮም። ስምዖን ሓደ ካብዚአም እዩ ነሩ። ኣብ ጸሎትን አምልኾን ብትሕትናን ብእምነትን ንምጽአት አምላኽ ይጸብ ነሩ። እግዚአብሔር ከኣ ብመንፈስ ቅዱስ ገሩ ንቅቡእ አምላኽ ዝኾነ ንጉሥ ከይርአየ ከም ዘይመውት ገሊጽሎ ነሩ። ኣብ ኢየሱስ እቲ ንጉሥ ንሱ ከምዝኾነ ርእዩ ሽዑ አመስጊኑ።

ስምዖን ነብይ ንኢየሱስ ኣብ ሕጻኑ ምስ ሓዞ ከምቲ ብዙሓት ንኢየሱስ ምስ ረኸቡ ዝገብርዎ ኣብዚ ዓለም ክነብር አይብሃገን “አ ጎይታይ ደጊም ንባርያኽ ኸም ቃልካ ብሰላም አፋንዎ ከመይ አዲንተይ ነቲ ምድኃንካ ርእየናኦ እየን” (ሉቃ 2: 29-30) እናበለ ዕብየትን ጸጋን ንኢየሱስ ምስ ረኸብና እንዕደሎ ይገልጻልና። ሰብ ኣብ ልቡ ኣብ ከባቢኡ ዕብየት አምላኽ ክርኢ ምስ ከአለ መንግስተ ሰማይ ኣብ ምድሪ እዩ ዝነብር። ቅ. ጴጥሮስ ኣብ ደብረ ታቦር ተልውጦ ራእይ ኢየሱስ

ምስ ረአየን ክብሪ መንግስተ ሰማይ ምስ አስተማቾረን ‘ጎይታይ ንኣና ኣብዚ ምንባር ጽቡቕ እዩ” (ማቴ 17:1-9) እናበለ ካብቲ ዝርእዮ ዘሎ ሓገስ ክቕይር አይደለን። ፊሊጶስ ንኢየሱስ ጎይታይ ነቦ ኣርእየና እምበር ይኣክለና ኢልዎ (ዮሐ 14:8)። ንኣምላኽ ድሕሪ ርኢና ዘድሊ ነገር የብልናን ማለቱ እዩ። እንተ ኾነ ኢየሱስ ንፊሊጶስ እዚ ኹሉ ዓመታት ምሳኹም ነረ አይፈለጥካን ንኣይ ዝርአየ ነቦ ይርኢ ኢሉ ንሱን ኣብኡን ሓደ ከምዝኾኑ ነገርዎም። ንኢየሱስ ክንርኢ ክንረክብ ከሎና ፍሉይ ጸጋን በረኽትን ኢና እንረክብ። ኣብ ቅዱስ መጽሓፍ ንኣምላኽ ዝርአየ ኣብ ናይ ዓለም ነገር ክምለስ አይደልን እዩ ምሳኻ ምንባር ይሕሸኒ ጎይታየ እዩ ዝብል።

ኢየሱስ ብዙሕ ተአምራታትን ስብከትን ምስ ገበረ ብዙሕ ህዝቢ ይስዕቦ ነሩ ሓደ እዋን ብዙሕ ህዝቢ ንመዓልታት ስዒብዎ ነዚ ዝተዓዘቡ ሓዋርያት አፋንዎም ኣብዚ ከይሞቱና ዝዓይነቱ ኢዩ። እቶም ህዝቢ በቲ ካብኡ ዝሰምዕዎ ዝነበሩን ዝገብሮ ተአምራታት ርኢዮም ንርእሶም ዘንጊዮም ንሳ ከምዘይብለን አባግዕ ደድሕሪኡ ይኸዱ ነሮም። ንኢየሱስ ሰሚዑን አለልዩ ዝርአየ ኣብ ሕይወቱ ፍሉይ ሰላምን ቅሳነትን እዩ ዝስምዖ እዚ እዩ ኣብ ሕይወት ስምዖን እንርእዮ።

ኣብ መስዋዕቲ ቅዳሴ ክንሳተፍ ከሎና ኢየሱስ ብርእሱ ኣብ መንጎና እዩ ዝርከብ። ዓይኒ ሕልናና ክርኢ እንተ ዝኸእል ቅዳሴ ነዊሑና፣ ደኺምና እናበልና እነዕለብዎ መሕዘነና ምኽንያቱ ምሳና ዘሎ መን ምዃኑ እንተ ንፈልጥ ከምቲ ነታ ሳምራዊት ሰበይቲ ዝተባህላ “**ህያባ ኣምላኽን እቲ አስትይኒ ዚብለኪ ዘሎ መን ምዃኑን እንተ ትፈልጥስ ንስኺ ምለመንክዮ ኔርኪ፣ ንሱ ኸአ ማይ ሕይወት ምሃበኪ ነሩ**” (ዮሐ 4:10) ዝበላ ንኣና እውን እዚ ኣብ ቅድመኻ/ኺ ዘሎ ብሓቂ ክትርእዮን ክትአምኖን እንተ ትኸእል እዚ ኹሉ አይምበልካን ይብለና። ኣምላኽ ሎሚ እውን ክንፈልጦ ክነለልዮ ይደሊ ኣሎ ምስ ስምዖን ነብይ ኮና ንቀበሎ ንርአዮ ሽዑ ሕይወት መንግስተ ሰማይ ክንትምነ ኢና።

ቤተ ክርስቲያን ሎሚ እውን እምነትና ኣብ ኣምላኽን ኣብቲ እንኮ ወዲ ኣምላኽ ኢየሱስ ክርስቶስ ክንገብር ተዘኻኻረና ኣላ። ክርስቶስ ብትንሣኤኡን ሞቱን ንሞት ስዒሩ ኣብ ዘለዓለማዊ ሕይወት እምነትና ተስፋን አጽኒዕዎ እዩ። ተሪፉ ዘሎ ናተይን ናታትኩም እሸታ ጥራሕ እዩ። ንክንሰምዖን ክንቀርቦን ንዝሓትት ዘሎ ኣምላኽ መልሲ ክንህብ እዋኑ እዩ።

አእዛና ንቃል ኣምላክ ክሰምዓ ጽንክብላ እሞ ክምልሳ፣ አዒንትና ቋሕ ኢለን ክርእያ እሞ እርኢ ኣሎኹ ኢልና ንኢየሱስ አሰሩ ክንስዕብ ናይ እዋና ሕቶ መልሲ ዝደሊ እዩ። ከምቲ ኤርምያስ ኣብ 5:21 ዝብሎ እዩ ኩነታትና “**አቱም ልቢ ዘይብሎም ዓይኒ ኸለዎም ዘይርእዩ፣ እዝኒ ኸለዎም ድማ ዘይሰምዑ ዓያሱ ሕዝቢ**”። ኣብ ልብና ተመሊስና ኣምላኽ ካባይ እንታ ይደሊ ኣሎ ኢልና ሕይወትና ንሕተት፣ ኣብ ጽምዋ አቲና ምስ ኣምላኽ ጥራሕ ንዛረብ ሽዑ ክምልሰልና እዩ።

ኣብ ትንቢት ኤርምያስ 17:5-8 ዘሎ እንተ ኣንብብና ሳዕቤን እምነት ኣብ ገዛእ ርእስናን ኣብ ካልኣት ሰባትን ክንገብር ከሎና ከምዚ እናበለ ይገልጽ “**ኣብ ሰብ ዝውክል እወ እሙንቶኡ ኣብ ምድራዊ ሰብ ዚገብር ብልቡ ኻባይ ካብ እግዚአብሔር ዚርሕቕ ሰብ ርጉም እዩ**” ይብል። በዘን ቃላት ገሩ ኣምላኽ ዝብለና ኩሉ እዚ ናይ ዓለም ነገራትን ካብ ኣምላኽ ተፈሊና እንገብር ነገራት ኩሉ የውድቕና ምኽንያቱ ዓወትናን ሕይወትና ብርእሱ ኣብዚ ነገራት ስለ ዘይጽጋዕ።

ቃል ኣምላኽ ኣብ ዓሚቕ አስተንትኖ ክንኣቱ እዩ ዝዕድመና። ንርእስና ኣብ መንን ኣብ እንታይን እዩ እምነተይ እናበልና ክንሓትት ይግብአና። እምነትና ኣብ ኣምላኽ ክንገብር እንከሎና እቲ ዝበለጸ አቅራባ ኣብ ሕይወት እዩ። ብርግጽ ከም ሰበ መጠን ኣብዚ ሕይወት ክንገብርን ክንኮኖን ዘሎና ኣሎና ስለዚ ንኹሉ ናይ ዓለም ነገርን ርእስናን ምድርባይ ማለት አይኮነን። ግን ክንርስዖ

የብልናን አምላኽ እዩ ህልዋት ዝገበረናን ኣብ ኩሉ እንገብሮ ኃይልን ክእለትን ሂቡ ከም እንነብር ዝገብረና ዘሎ።

ብዘይ አምላኽ ምንባር ማለት ምማት እዩ። ብዘይክኡ ሓንቲ የብልናን ከም ብጹእ ሊምበርማን (Nenerabl Libermann, C.Sp) ዝብሃል ደጋጊሙ ኣብ ጻዕሪ ሞት እንከሎ ዝብሎ “አምላኽ ኩሉ እዩ። ሰብ ወላ ሓንቲ ኣይኮነን። አምላኽ ኩሉ እዩ ሰብ ሓንቲ ኣይኮነን”። እዚ ኣብ ርእሰና ተመሊስና ክንሓስብ ይዕድመና። እንታይ ድኣ እዩ እዚ ኣብ ዓለምና ካብ ውልቀ ሰብ ጀሚርካ ክሳብ ብሃገር ደረጃ ሃነፍነፍ ምባልን ኣነ ዘብል ትዕቢት ክፍኣት ዝዚኡ ንደቂ ሰብ ኣብ ዓዘቕቲ ስቓይን ጭንቀትን ኣውራዳ ንሰብ እንታይነቱ ዘጥፍኦ ዘሎ? ሕጽር ብዝበለ ኣብ ልብናን አምላኽ ክነግስ ስለ ዘይክኣለ እዩ።

ንአምላኽ ምሉእ እምነት ገርካ ሕይወትካ ምምራሕ ምንጪ ውሽጣዊ ሓጎስን ሰላምን ቅሳነትን እዩ። መዘምር ዳዊት ኣብ መዝ. 125:1 ከምዚ ይብለና “እቶም ብእግዚአብሔር ዚውከሉ ኽምታ ዘይትናወጽ ንዘለዓለም እትነብር ከረን ጽዮን እዮም” ይብለና። አምላኽ ዝሓዘ ሕይወት ኩሉ ዝሓዘ እዩ። እሞ ሎሚ ንመን ሒዝና ኣለና? ምስ ሰባት ዘሎና ርክብና ኣብ እንታይ ዝተመስረተ እዩ? ብዙሕ ጊዜ ኣብ ግዙፋዊ ጥቕሚ እዩ ዝምስረት ክገብረልካ ግበረለይ ዝዓይነቱ ሕይወት ስለዚ ርክብና ብዓይኒ አምላኽ ርኢና ኣብ ቤት አምላኽ ንመለስ።

ምስ አምላኽ ርክብ ዘለዎ ሰብ አምላኽ ኣብ ሕይወቱ ዓስቡ ይህቦ እዩ። እስራኤላውያን ምስ አምላኽ ጥቡቕ ርክብ ክገብሩ እንከለው ሰላም ፍቕሪ ሓድነት ይረኽቡ ነሮም ካብ አምላኽ ክፍለዩ እንከለዉ ግን ብኣንጻሩ ስደት ሞት መከራ ጥመት ይወርዶም ነሩ። ሕይወት ስምዖንን ሓናን ነዚ ብግሁድ ይገልጻልና። ወላ እኳ ብዕድመ ይሸምግሉ ንአምላኽ ይረኽብዎ ስለ ዝነበሩ ሕጉስ ሕይወት ነርዎም። ኣብ መወዳእታ ኸኣ ነቲ ሓደ ወዳ ክርእዩ ዝተዓደሙ ኮኑ። አምላኽ ኩሉ ጊዜ ይዕድመና እዩ ንዕድሚኡ ኣኽቢርና ክንቅበል እንተ ኸኣልና ዕጫና ከምቲ ናይ ስምዖንን ሓናን እዩ። ንወዲ አምላኽ ክንቅበል ብቑዓት ንኸውን።

ማርያምን ዮሴፍን ንኢየሱስ ኣብ ቤተ መቐደስ ምስ ዘእተውዎ ስምዖንን ሓናን ከም ዝተቐበልዎ ዝነግር ፍሉይ መልእክቲ ኣልኦ። ንአምላኽ ክትቅበል ንጹሕ ልብን ትሑት ሕይወትን ክህልወካ ይግባእ። ጸሎትን ትሕትናን ኣብ ቤት አምላኽ ኣብ ስርዓተ አምላኽ ቀጺልካ ምስታፍ የድሊ። አምላኽ ትሑት ልቢ እዩ ዝደሊ ትዕቢት ኣንነት ከምኡ ጸሎት ዘይምግባር ካብ አምላኽ የርሕቕና። ሕይወትና ምስ አምላኽ ዝተኣሳሰረ ክኸውን እንከሎ ኣብ ሓጎስን ፍቕርን ኢና እንርከብ።

ማርያምን ዮሴፍን ንኢየሱስ ሒዞም ኣብ ቤተ መቐደስ ከይዶም ኣብኡ ተልእክኡ ጀሚሩ። ክንድሱብ ምስ ኣኸለ ተልእክኡ ምስ ፈጸመ ኸኣ ንገዛእ ርእሱ ኣብ ቅድሚ ኩሉ ኣብ መስቀል ኣወፊዩ። በዚ ንሕና ተልእክኡ ኣብ ቤተ መቐድስ ብምእታዉ ስለ ዝጀመርን ንገዛእ ርእሱ ብምውፋይን ንሕና ኣብ ሕይወቱ ከም እንሳተፍ ኮና። ንሕና ብጥምቀት ጉዕዞ ሕይወትና ኣብ ቤተ ክርስትያን ኣብ መቐደሱ ንጅምሮ። ምስ ሞትና ኸኣ ሬሳና ኣብ ቤተ ክርስትያን ይመጽዕ ስለዚ ሕይወትና ምስ አምላኽ ጀሚሩ ምስኡ ዝውድእ ምጁኑ ክንዝንግዕ የብልናን። ዓቢይ ትምህርቲ እንምሃሮ እንተሎ ንአምላኽ ሕይወትና ክነወፊ ደረት የብሉን።

አምላኽ ኩሉ ጊዜ ኣብ ዝሃቦ ተስፋ እሙን እዩ። ብፍላይ ነቶም ዘፍቅርዎን እሙናት ዝኾኑን። ስምዖንን ሓናን ኣብነትና እዮም። ስምዖን ንኢየሱስ ምስ ረኣየ “ንሱ እቲ ነሕዛብ ብርሃን ንሕዝብኻ እስራኤልውን ክብሪ ዚገልጽ እዩ” ኢሉ። በዚ ኢየሱስ ብርሃና ስለ ዝኾነ ንሕና እውን ምስኡ ክንበርህ ከምዘሎና ክንሓስብ ይግባእ።

እምብአር እቲ ጽቡቕን ዘሓጎስ ዜና ናይ ሎሚ ኣብዚ ዓለም እንከሎና ወላ ሓደ ሰላምናን ኣእምሮናን ውሽጣዊ ሓጎስናን ክሰርቀና ኣይግባእን። ምኽንያቱ እምነትና ኣብዚ ዓለም ወይ እውን ኣብ ሰብ ከማና ኣይኮነን። እንታይድኦ እምነትና ኣብቲ ዝሞተን ዝተንሥኤን ክርስቶስ መድኃኒናን ተስፋ ዓለምን ዝኾነ እዩ። መዘምር ነዚ ሰናይ ዜና ከምዚ እናበለ ኣሕጺሩ ይገልጻልና “እቲ ኣብ እግዚአብሔር ዝእምን ሰብ ብጹእ እዩ” (መዝ. 40:4)።

ኣብ ኣምላኽ ምሉእ እምነት ገርና ሓቅን ሰላምን ዝሓዘ ሕይወት ሒዝና ንሓውናን ሓፍትናን ኣፍደገ ሰማይ ክንከፍተሎም መብራህቲ ኮና ካብ ጸጋም ናብ የማን እንመልሶም ኮና ክነብር ነቲ ክኣል ኩሉ ኣምላኽ እሙን ረድእኻ ክኸውን ሓግዘኒ ንበሎ። ነዚ ኸኣ የብቅዓና።

ኣባ ንጉሠ ፍሥሓ